

9 తడిగొంతు

‘ ఇగ లాభంలేదు. నేను బోర్ బండి తేవల్సిందే.... బోర్ వేయాల్సిందే ! ఎవడు అడ్డమత్తడో సూత్త ’ చుట్టూ మందినంతా కలియజూసి పటపట పండ్లు కొరుకుతూ అన్నాడు సంజీవు. ఆ మాటలు విన్న దేవిరెడ్డి ఉల్కిపడ్డాడు. పక్కనే ఇద్దరు ముగ్గురు పెద్ద మనుషులున్నారు. వాళ్లు చెంపదెబ్బతిన్నట్టు అదిరిపడ్డారు. ఏమిటని రెట్టించి అడగటానికూడా భయపడ్డారు.

వెంట ముసలితల్లి కూడా ఉంది. జ్వరంతో వణుకుతుంది. ఈ మాటలు విన్నాక మరింతగా వణికింది. కొడుకు మర్మం తెలుసు. వీడు అన్నంత పని చేస్తాడు. నేను వచ్చుడేందోగని కొత్త పంచాది పుట్టవట్టె అనుకుని రెండడుగులు వెనక్కి తొక్కింది.

‘ బండి తెచ్చుడు తెచ్చుడే..... బోర్ ఏసుడు ఏసుడే....’ అందరూ వినాలని మరోసారి అన్నాడు సంజీవు.

ఈ మాటలు ఇప్పుడేకాదు రెండు నెలల కిందనే ఒకసారి అన్నాడు. అప్పుడు కూడా వెంట చాలామందే ఉన్నారు కాని ఇప్పటిలా ఎవరూ భయపడలేదు. ఒక్క భగవంతం మాత్రమే భయపడ్డాడు. అందరినీ జమకొట్టి సంజీవుపైకి ఉసిగొలిపాడు. ఇంకొకరు ఆమాట అనకుండా కాయితం

రాయించుకున్నాడు.

“ బోర్బండి ఊరైకత్తై జనం నోరెండి సత్తరు ” హెచ్చరిస్తున్నట్టుగా అన్నాడు దేవిరెడ్డి.

అది ఎదురుకాలం. వానలు లేక నాలుగేండ్లయింది. భూమిల తడి లేదు. బాయిలు ఎండిపోయినాయి. బోర్లు బోర్లవడ్లయి. రెండు మూడు పసల్లనుండి సాగునీరులేక ఊరై పచ్చటి మొక్కలు మొలవలేదు. ఈసాలుకైతే తాగునీరే కరువయింది. ఊరికింది మడికట్లల్ల రెండు బోర్లు వేసి, కొద్ది కొద్దిగా ఊరే నీటిని పొద్దంతా నీళ్లట్యాంక్లోకి ఎక్కించి, రాత్రిపూట పావుగంటసేపు నల్లాలు వదులుతున్నారు.

చాలీచాలని నీటితోనే గొంతు తడుపుకుని ప్రాణాన్ని నిలబెట్టుకుంటున్నారు జనం. నీటిచుక్క యాడ కనవడ్డా కళ్లకద్దుకుంటున్నారు. అన్ని సమస్యలకంటే తాగు నీళ్ల సమస్యే ప్రధానమైపోయింది.

ఎలా ఆలోచించాడోకాని భగవంతం, ఊరికింద తన పొలంలోకి వెళ్లాడు. కొబ్బరికాయ పుల్లతో పాయింటు చూపించి బోర్ వేయించాడు. మూడువందల ఫీట్ల దగ్గర గ్యాప్ వచ్చింది. పాతాలగంగ పైకి వచ్చింది. మోటర్ ఫిట్చేసి నాగలి కట్టాడు.

ఎప్పుడైతే భగవంతం బోరు మొదలయిందో అప్పుడే నల్లల బోర్లు ఎండిపోయాయి. అవేకాదు, ఊరిలో అక్కడక్కడా కొద్దికొద్దిగా ఊరే చేతి బోరింగ్లు, వాడకొక చాదబాయి..... ఊరిలోని చెమ్మంతా పెద్దబోరుకు మళ్లింది.

ఎక్కడా నీటిచుక్కలేదు. ఊరు తల్లడమల్లడమయింది. ఖాళీ బిందెలతో గేరచ్చినట్టు తిరుగుతున్నారు. హాండ్ బోర్లను కొడుతుంటే చెమటచుక్కలే రాలుతున్నాయి.

భయంభయంగా పొద్దుగూకింది. ఊరుగావరయింది. డబ్బు నగలతో పాటు నీళ్లను కూడా దాచుకుని కట్టెలతో కావలున్నారు కొందరు. భగవంతంది దుక్కి మొత్తం నానింది. ఊరు ఊరంతా భయం గుప్పిట్లో ఒదిగిపోయింది.

సర్పంచ్ బాల్రాజుకు అందరికంటే ఎక్కువగా భయం పట్టుకుంది. రిజర్వేషన్ కావడంతో కాండేట్స్లేరని యూనివర్సిటీ నుంచి బాల్రాజును పట్టుకొచ్చారు. ఊరికి ఏదో చేయాలని ఆరాటంతో వచ్చాడు. గద్దెనెక్కిన నాటినుండే గండగరువు.

పుడ్ ఫర్ వర్క్ జె.బి పనులు తెచ్చి అంతో ఇంతో పనులు కల్పించి బియ్యం పంచుతున్నాడు. ఇంటికి చారెడో దోశెడో నీళ్లను ఇస్తున్నాడు. భగవంతం బోరుతో నప్పతుగ మెడలు ఇరిసినట్టయింది.

గడియలు గంటలమీద బోర్బండి తెప్పించి రెండుచోట్ల దించాడు బాల్రాజు. పొగనే తప్ప నీటిచుక్క రాలేదు. రాతిపొగ ఊరంతా కమ్ముకుని మరింత భయపెట్టింది. బోర్ బిట్లు ఇరిగిపోయాయి.

ఒకరిద్దరు దొంగతనంగా భగవంతం బోరు దగ్గరి నుండి నీళ్లు తెచ్చారు.

అది గమనించి పట్నంలో ఉన్న కొడుకును రప్పించాడు భగవంతం. అతడు వకీలు పని చేస్తాడు. తన బలగంతో వచ్చి కార్లో నాలుగు చెక్కర్లు కొట్టాడు. కానూన్ గురించి, వ్యక్తిగత ఆస్తుల గురించి అక్కడక్కడా మాట్లాడాడు. ఆకాశంలో గద్దలు తిరిగినప్పుడు భయంతో దాక్కున్న కోడిపిల్లలా ఊరు ఒదిగిపోయింది. బోరువైపు మనిషి కాదు. పశువు కూడా కన్నెత్తి చూడడంలేదు.

బాల్ రాజు కమిటీ మెంబర్లతో మీటింగ్ పెట్టి నీళ్లముచ్చటను చర్చించాడు. కొందరు ఖాళీ బిందెలతో కలెక్టరేట్ వెళ్లాలన్నారు. కొందరు సెక్రటేరియట్ వెళ్లాలన్నారు. ఇద్దరు సి.ఎం. కు పాక్స్ మెసేజ్ ఇవ్వాలంటే ఇంకో ఇద్దరు పేపర్ కు ఇయ్యాలన్నారు.

అందరి మాటలు విన్నాక నోరు విప్పాడు దేవిరెడ్డి. ఊరికి ఉపసర్పంచ్. మాట్లాడితే సందు దొరుకది. సర్పంచ్ మీ ఎస్సీలకుంటే ఇది మా కుండద్దా అన్న భలమైన పాయింటు మీద ప్యానల్ లేకున్నా పదవికెక్కాడు. ఊరిలో పెద్ద మనిషి కూడా !

“ ఇయ్యల్ల కలెక్టర్ దగ్గరికి, సి.ఎం దగ్గరికి పోతరు. మీకు ఎంటనే నీళ్లు నింపి పంపిస్తారా ? సూత్తం పో...చేత్తంపో అంటరు. అదివచ్చేవరకు సచ్చి మన్నయిపోతం. జరుగబోయే ముచ్చట జెప్పండిరా అంటే దర్నా జేద్దాం గిర్నా జెద్దామంటరు. ఇప్పటికి నీళ్లులేక రెండుదినాలైంది.” దేవిరెడ్డి యాష్టగా అన్నాడు.

“ చేసే పని ఒక్కటే.....భగవంతం పటేల్ బోర్ను టాంక్ లకు మలుపాలె. ఊరంత ఒక్కటి కావాలె ” చంద్రం అన్నాడు కాస్త ఆవేశంగా. బాల్ రాజు వింటున్నాడు.

దేవిరెడ్డి కోపంగా చూసాడు. “ ఆ మాత్రం తెలివి మాకున్నది.....! నువ్వు చెప్పితేనే ఎరుకైతందా? ఉరుకుండ్రీ తన్నుండ్రీ అంటే ఊరు మా ఉరుకుతరు. మరి వాడూకుంటాడ్రా? కేసులు, తన్నులు, స్టేషన్లు, కోర్టులు.....అప్పుడు నల్లా నీళ్లు కాదు. కన్నీళ్లు కారుతయి. అసలే వాని కొడుకు లాయరు. ఊరు ఇప్పుడిప్పుడే కొలుకుంటుంది. మల్లా ఇసం పెట్టద్దు ” హితవు చెప్పాడు.

“ మరి ఏంజేత్తామంటరు.....? ” బాల్ రాజు అడిగాడు.

“ ఎంతో కొంత ఒప్పుకుని బోర్నీళ్లను టాంక్ కు మలుపాలె. బతిలాడాలె ” దేవిరెడ్డి అన్నాడు.

“ ఆయిన ఎన్నడొప్పుకోవాలె ! ’ మరో మెంబర్ అన్నాడు. ‘ మాకు ఈ ఆలోచన రాలేదని కాదు.. మనిషి మర్మం తెలిసి గుంజుకున్నం’ మరో మెంబర్ పెదవి విరిచాడు.

“ ఇస్తే ఇచ్చె. ఇయ్యకపోతే మనమే తీసుకుందాం. భూమిల నీళ్లు ఆయిన సొంతమా.....? ” చంద్రం అన్నాడు.

“ ఇట్ల ఉరుకులాడితే నువ్వు నేను మంచిగనే ఉంటం. నడుమల ఊరు ఆగమైతది. పెద్ద

మనిషన్నప్పుడు పెద్ద మనుసుండాలె. నాలుగు తొవ్వలు తొక్కి చూడాలె. నేను ఒప్పిస్తాపాండ్రీ ” అంటూ ముందుకు నడిచాడు దేవిరెడ్డి

అందరూ భగవంతం భవంతి ముందు భగీరథ ప్రయత్నం చేసారు. దయచూపుమని వేడుకున్నారు. మా భగవంతుడు మీరేనని మొక్కుకున్నారు. కొండంత దేవునికి కొండంత కానుకలివ్వలేమని పూలు పత్రితో నైవేద్యం పెడతామన్నారు.

“ అంటే..... నా పొలం బోరు కొంటారన్నమాట ” నవ్వుతూ అన్నాడు భగవంతం. మనిషి కిందా మీదా ఒకేరకంగా, తుమ్మమొద్దుకు బట్టలు కట్టినట్టుంటాడు.

“ అయ్యా! అదెంతమాట! మీ ఐదెకురాల పొలం బోరు కొనే తాకతు మాకెక్కడిది. ఏదో ఇన్ని మంచిసీళ్లిచ్చి జీవగంజిపోస్తే మీ పేరు జెప్పి ఊరు దీపం పెట్టుకుంటుంది. పుట్టెబిడ్డలకు మీ పేరు పెట్టుకుంటారు ” దేవిరెడ్డి అన్నాడు. మిగిలినవాళ్లు తలూపారు.

“ నేను నిజంగానే అంటున్న. నా పొలం కొనుండ్రీ. ఎకురాన లక్ష ” నమ్మకంగా అన్నాడు భగవంతం. అంత బడ్జెట్ జి.పిలో లేదని జన్మభూమిలో ఏదైనా నిధులు మళ్లిస్తామని ఇప్పటి మందం నీళ్లు ఇయ్యమని మొరపెట్టుకున్నారు.

“ నేను మూడెకురాల పొలం నాటేత్త. ఎకురాన నాలుగు పుట్ల పంట. మూడు ఎకురాలకు పన్నెండు పుట్లు. పుట్టికి ఏడుకింటళ్లు. పన్నెండు పుట్లకు ఎనభైనాలుగు కింటళ్లు. కింటలుకు ఐదువందలు. మొత్తం నలుపై రెండు వెయిలు. ఒక్కసారి కాకుంటే రెండు కిస్తాలు కట్టుండ్రీ ” నెమ్మదిగా లెక్క చెప్పాడు భగవంతం.

లెక్క నిజమే అనిపిస్తుంది. ఎక్కడో కిటుకున్నట్టనిపిస్తుంది. ఒకరు పటేలు న్యాయమే మాట్లాడిండన్నారు. మరొకరు అన్యాయమన్నారు. అన్నీ తేల్చుకున్నాకే రమ్మని భగవంతం లేచిపోయాడు. అందరూ బయటకు వచ్చారు. సల్లచెముటలు పుట్టినయి.

“ దవఖాన్ల చూపిస్తే ఖర్చయితదని కన్నతండ్రీకి ఇసంబెట్టి చంపిండు. వీడెన్నడు ఒప్పుకోవాలె. నీళ్లను కొనుక్కచ్చినట్టు లెక్కగడుతుండు ” చంద్రం కోపంగా అన్నాడు. దేవిరెడ్డికి చంద్రంకు వాదం జరిగింది. బాల్ రాజు ఇద్దరినీ సముదాయించాడు.

“ సువ్వు వట్టిగనే ఉరుకులాడుతవు. మాటమాట్లాడితే మునాసముందాలె. సువ్వుయితే వట్టిగనే ఇత్తవా...? నాదిగాకపోతే ఊరంత పంచుత అన్నట్టు చెయ్యద్దు ” కోపగించుకున్నాడు రెడ్డి. అందరూ కలిసి శాంతపరిచి భగవంతంను ఒప్పించే బాధ్యత రెడ్డిపైన పెట్టారు. అందరూ లోపలికి వెళ్లారు.

ఊరై రెండువందల నల్లా కనెక్షన్లున్నాయి. నెలకు మూడు వెయిల బిల్లు వస్తుంది. దాన్ని నెలనెలా భగవంతంకే ఇస్తామని బతిమాలి ఒప్పించారు. ఇంకో ఐదు రూపాయల బిల్లు పెంచుతూ, కొత్త కనెక్షన్లు తీసుకుంటే ఐదువందల డిపాజిట్ చెల్లించే ఒప్పందం మీద ఒప్పుకున్నాడు భగవంతం.

అంత లాసుకు ఎట్ల ఒప్పుకున్నవని భార్య గులిగింది. ' ఏంజెద్దాం ! ఊరును కాపాడుకోవాలే ' నవ్వుతూ అన్నాడు భగవంతుం.

ఒప్పుందం కుదరగానే పైపులు వేసి టాంక్కు కలిపారు. పొద్దుగూడేలోపు నల్లాలకు ప్రాణం వచ్చింది. జనం గొంతు తడుపుకుని పండగ చేసుకున్నారు.

మరునాడు ఊరంతా తిరుగుతూ బజారు నల్లాలు, నల్లాల కింద మడుగుగట్టిన నీళ్లను చూసాడు భగవంతుం. ఆ నల్లాలు బిల్లుకట్టే లెక్కలో లేవని తెలుసు. వెంటనే ఒక ఐడియా వచ్చింది. సర్పంచ్ని పిలిచి బజారు నల్లాల ద్వారా నీళ్లు వృధా అవుతున్నాయని అట్లాకాకుండా చూడుమని హెచ్చరించాడు.

సర్పంచ్ సరేనన్నాడు. బజారు నల్లాలకు అక్కడక్కడ నల్లా కనెక్షన్లు లేనోళ్లు పట్టుకుంటారు. బిందె బిందెకూ మధ్య కొన్ని నీళ్లు కారిపోతాయి. మరునాడుగూడా మడుగుకట్టాయి. వెంటనే వాటిని సీల్ చేసాడు భగవంతుం. ఫలితంగా ఇరువై కనెక్షన్లు పెరిగాయి. పది వెయిల డిపాజిట్ వచ్చింది.

సంజీవు ఇంటిముందు బజారు నల్ల. కావలసినన్ని నీళ్లను మోసుకునే వారు. ఎవరో సీల్ చేస్తే వెంటనే మరిచిపోయేవాడేకాని అన్ననే చేయడంతో కావాలని చేసిందని జిద్దుగా

అదిగో....అప్పుడు మొదటిసారిగా ' నేను బోర్ బండి తేవాల్సిందే ' అన్నాడు సంజీవు. అనుకున్నదే ఆలస్యంగా బండికి భయానా ఇచ్చివచ్చాడు. ఈ విషయం తెలిసి భగ్గుమన్నాడు భగవంతుం. సంజీవు బోరు వేస్తే భగవంతుం బోరు ఎత్తిపోతది.

తెల్లారే మోటార్కు తాళం వేసాడు భగవంతుం. నీళ్లు ఇయ్యనని మొండిగా చెప్పాడు. ఊరు మరోసారి భయంభయంగా ఒదిగిపోయింది.

భగవంతుం సంజీవు ఇద్దరన్నదమ్ములు. వీరికి పట్నంలో ఒక అన్న ఉన్నాడు. ఉద్యోగంతో అక్కడే స్థిరపడ్డాడు. అన్నదమ్ములిద్దరి పొలాలు పక్క పక్కనే ! ఇంట్లు కూడా! మధ్యలో మాత్రం మనిషికి మనిషి కనబడకుండా పెద్దగోడ, గోడమీద గాజుపెంకులు. పొలాల మధ్య ఇనుపవైరు.

అన్న చదివించాడని తన కొడుకును కూడా లాయరు చదివించాడు సంజీవు. అతడికూడా చెప్పి పంపడంతో వచ్చి కారు మీద నాలుగు చక్కర్లు కొట్టిపోయాడు. పోతూపోతూ తన తండ్రిని బోర్ వేయకుండా ఎవరు ఆపినా ఏం జరుగుతుందో చెప్పిపోయాడు.

నీళ్లులేక రెండురోజులయింది. గడ్డమీద చేపలా ఊరు తల్లడమల్లడమయింది. పంచాయతీ కమిటీ మరోసారి సమావేశమై భగవంతుంను కలిసింది. బతిలాడింది.

" ఊరైకు ఎవడూ బోర్ బండి తేవద్దు. అట్లయితనే సరే ! లేదంటే మీదారి మీది. నా దారి నాది " ఖచ్చితంగా అన్నాడు భగవంతుం.

' వీళ్లుతాత జాగిరనుకుంటండ్రా ఏంది? ఆటలాడిత్తండ్రు. మీరు గాళ్లను బుదురకిత్తండ్రు.

మీరు ' ఊ ' అనుండి. రెండురోజులల్ల పంచాది లేకుండ జేత్త ' మండిపడుతూ అన్నాడు చంద్రం.

చంద్రంను బాల్ రాజు సముదాయించి బరువును దేవిరెడ్డి మీద ఎత్తాడు. దేవిరెడ్డికి భగవంతం చాలా దగ్గరకాబట్టి సంజీవు చాలాదూరం అయినా పని భుజానేసుకుని ఎవరినెవరినో కలిసాడు. సంజీవు బోర్ వెయ్యకుండా ప్రయత్నం చేసాడు.

సంజీవు ప్రీగా నల్లా కనెక్షన్, జీవితాంతం బిల్లు లేక, నల్లా సామాను ఖర్చుంతా జి.పి భరిస్తేనే ఒప్పుకుంటానన్నాడు. బాల్ రాజు లోలోపల పళ్లు కొరుక్కుంటూనే ఒప్పుకున్నాడు. గంటలమీద సంజీవు ఇంటికి నల్లా కనెక్షన్ వచ్చింది.

బోర్ బండి ఎవరూ ఊరైకు తేరని భగవంతం చేతికి కాయిదం వచ్చింది. అప్పుడు నల్లాలకు నీళ్లచ్చినాయి.

నెల గడవక ముందే కరెంట్ మోటార్ వాడచ్చాడు. భగవంతం మోటార్ ను ఉద్దెర తెచ్చాడని అప్పటివరకు ఎవరికీ తెలియదు. డబ్బు కట్టకపోతే పీకపోతనన్నాడు. భగవంతం చేతులెత్తాడు. అప్పటి కప్పుడు ఎక్కడో మిత్తికి తెచ్చిచ్చాడు బాల్ రాజు.

వారం గడవకముందే కరెంటు వాళ్లచ్చారు. మీటర్ సాంక్షన్ లేదని వైరు కట్ చేసారు. దండుగ జురుమానా అన్నారు. మోటార్ కు సాంక్షన్ లేదని అప్పటిగ్గాని ఎవరికీ తెలియ లేదు.

“ ఆనాడు గుత్తకు మాట్లాడిన్నాడు అన్నీ ఉన్నయనే మాట్లాడితిమి. ఇయ్యల్ల ఒక్కొక్కటి మాకే రుద్దితే ఎట్ల ” కోపంగా అన్నాడు బాల్ రాజు.

“ గది గుర్రం. గది మైదాన్. ఇప్పటికైనా మీ ఇష్టం. కాదంటే నాగలి కట్టి దున్నుకుంట. నేను మీ దగ్గరికచ్చిన్నా మీరు నా దగ్గరి కచ్చింద్రా ” అన్నాడు కానూన్ గా భగవంతం.

లైన్ మెన్ తో మాట్లాడి కొంత ముట్టజెప్పి వారంలో సాంక్షన్ తెచ్చాడు బాల్ రాజు. రెండు నెలలు గడిచింది. ఈ లోపు ఇద్దరు ముగ్గురు బోర్ బండ్లకు బయాన పెట్టారు.

ఎప్పటికప్పుడు అదే విషయాన్ని ఎంక్వయిరీ చేస్తున్న భగవంతం మోటార్ కు తాళం వేస్తానని బెదిరించాడు. దేవిరెడ్డి కల్పించుకుని దండుగ జురుమానా అని బెదిరించి వాళ్లని మెప్పించాడు. ఊరైకు బోర్ బండి తెస్తే పదివెయిల జురుమానా అని చాటింపు వేసారు.

నెలకు నాలుగైదు రోజులైనా నీళ్లను బండు పెడుతున్నాడు భగవంతం. బిల్లు ఇస్తలేరని ఒకసారి, బిల్లు పెంచుతానని మరోసారి, నీళ్లను మోర్లల్లో వదులుతున్నారని రకరకాల కారణాలు చెబుతున్నాడు. రోజుకు రెండుసార్లయినా ఊరంతా తిరుగుతున్నాడు.

ఇంటిముందు తడి కనిపిస్తే చాలు గాయకెత్తుకుని తిడుతున్నాడు. భగవంతం భయానికి వాకిట్లో సానువు కూడా ఎవరూ చల్లడంలేదు. నీటిని పావుగంటకంటే ఎక్కువసేపు వదలటంలేదు. అదీ

అర్ధరాత్రిపూట.

నల్లా ఆగినప్పుడల్లా దారలా జనం సర్పంచ్ ఇంటిముందుకెళ్తున్నారు. అందరికీ నయానా బయానా నచ్చజెప్పి తేపకో కాగితం రాసిస్తూ భగవంతంను, బాల్ రాజును శాంతపరుస్తున్నాడు దేవిరెడ్డి.

ఈ పద్ధతేం బాగలేదు. ఊరంతా ఏమనుకుంటారని భార్య కోప్పడితే ' పిచ్చిదాన.... అగ్గి రాజుకోకముందే జాగ్రత్తపడాలె. అప్పుడప్పుడు నీళ్లు సల్లుతనే ఉండాలె. మనుషులను భయపెడతనే ఉండాలె ' అన్నాడు. అదేమిటో ఆమెకు అర్థంకాలేదు. తెగేదాక లాగద్దని మాత్రం గట్టిగా చెప్పింది.

ఇన్ని రోజులది ఒక ఎత్తయితే ఇప్పటి పంచాది ఒక ఎత్తయింది. భగవంతం కుటుంబంలో ముగ్గురి మధ్యా చావలేక బతుకుతున్న ముసలి తల్లి ఉన్నది. కేలండర్ చూస్తూ సరిగ్గా మనిషికి నాలుగు నెలలుంచుకుంటున్నారు.

పెద్దకొడుకు దగ్గరుండగా చివరివారంలో మోదెకాలుతో జ్వరం వచ్చింది. హాస్పిటల్లో చూయించాల్సి వస్తుందని వారంరోజుల ముందే తమ్ముళ్ల దగ్గరికి పంపించాడు. అనుకోకుండా యాత్రలకు వెళ్తున్నామని మరోసారి వారంరోజులు ఎక్కువ ఉంచుకుంటానని ఫోన్ చేసాడు.

విషయం గ్రహించిన సంజీవు తల్లిని కడుపడాట నీయలేదు. భగవంతం గైనుదాటనియ్యలేదు. వంతు వంతే ! ఎందుకచ్చినవని ఈసడించుకున్నారు. ఇద్దరి ఇండ్ల మధ్య తిరిగి తిరిగి గ్రామ పంచాయితీలో తలదాచుకుంది తల్లి. భయంతో జరం ఎక్కువయింది. సోయిలేదు. శుద్ధిలేదు.

ముందుజాగ్రత్తగా బాల్ రాజును ఇంటికి పిలిపించుకున్నాడు భగవంతం. అప్పుడు దేవిరెడ్డి కూడా ఉన్నాడు.

“ మా అవ్వకు కాలు జరం. ఇప్పుడు మా ఇంట్లకు వచ్చిందనుకో.... వారంరోజులు నేను దవఖాన్లు తిరుగాలె. ఇక్కడ టాంకును ఎవలకో అప్పజెప్పిన్ననుకో... నాలుగు రోజులకే భూమిలున్న నీళ్లన్నీ కతం జేస్తరు. తర్వాత నీళ్లు లెవ్వని నిన్నే గోసపెడుతరు. నీ ఎంబడి జనమున్నరు. నువ్వు ఏది మాట్లాడినా కర్రకేనంటరు. మా అవ్వను మా తమ్మునింటికి తోలె ప్రయత్నం జెయ్యి. ఎట్లాగు వారం తర్వాత వానిదే వంతు ” నచ్చజెప్పాడు.

“ ఏమనద్దు ! వారం తర్వాత ఎవల వంతు ? అని అడుగాలె. నాదేనంటడు. తోలుకపో అనాలె ! మెత్తమెత్తగ అంటే ఇనడు. గట్టిగ మాట్లాడాలె ” దేవిరెడ్డి సలహా ఇచ్చాడు బాల్ రాజుకు.

బాల్ రాజుకు ఏదోలా ఉంది. కడుపుల దేవినట్టయింది. గుండె కలుక్కుమంది. పెదవికూడా విప్పలేదు. మరునాడు బాల్ రాజును నిలబెట్టి దేవిరెడ్డే తీర్పు చెప్పాడు.

ముసలి తల్లి కొడుకుల గురించి కష్టపడిన తీరును వివరించాడు. కన్నతల్లిని కష్టపెట్టుకుంటే రేపు మన పిల్లలు కూడా ఇలాగే చూస్తారని హితవు చెప్పాడు. అతడి మాటలకు జనం కదిలిపోయారు.

ఒకరిద్దరు ముసలోల్లయితే భారతవ్వ దొర్నానికి ఎంత కట్టమచ్చిందని సోకం తీసారు. అన్ని తరీకలున్న దొర్నానిదే గట్లాయె. చెప్పు ఇసిరితే కుండకు తలుగని మా బతుకులెట్లని తొక్కులాడింద్రు. సంజీవును మనిషికొక మాటన్నారు. ఇసొంటి కొడుకును పుట్టంగనే బొందవెట్టాలన్నారు.

అన్న సర్పంచ్ను కట్టుకుని తెలివిగా తప్పును తనమీదికి తోసాడని గ్రహించాడు సంజీవు. అన్న మీద కసి పెరిగిపోయింది. మారుమాట్లాడకుండ తల్లిని వెంటబెట్టుకుని ముందుకు నడిచాడు. నడుస్తూ నడుస్తూ ఆగి వెనక్కి తిరిగి చూసి - అగోఇప్పుడు “ బండి తెచ్చుడు తెచ్చుడే.....బోర్ ఏసుడు ఏసుడే ! వాడెవడు నన్ను వద్దనడానికి. భూమిని నీళ్లను గుత్తకు కొన్నడా.....” మరోసారి అన్నాడు గట్టిగా.

“ బోర్బండి ఊరైకత్తే జనం నోరెండి సత్తరు ” హెచ్చరిస్తున్నట్టుగా మరోసారి అన్నాడు దేవిరెడ్డి.

“ఎవడు సచ్చినా ఎవడు బతికినా తెచ్చుడు మాత్రం ఆగది. మీ దమ్మున్న పని చేసుకోండి” ముందుకు కదిలాడు సంజీవు.

వెంటున్న తల్లి మరోసారి వణికింది. లేని పంచాదిపెడితిననుకుని మరోసారి బాధపడింది.

సంజీవు అటు కొడుక్కు ఇటు బోర్ బండికి ఫోన్ చేసాడు. మాటబలం కావాలని దేవిరెడ్డిని పట్టుకున్నాడు. రాత్రికి రాత్రే తన మనిషిని చేసుకున్నాడు. కొడుకు వచ్చి ఊర్లో నాలుగు చక్కర్లు కొట్టాడు. మనిషికి ఉండే హక్కుల గురించి వాటిని అడ్డుకుంటే పడే శిక్ష గురించి అక్కడక్కడా చర్చించాడు.

‘ ఒక్క బోరు నీళ్లు సరిపోతలెప్పు ! ఇప్పుడే ఇట్లుంటే రేపు ఎండకాలం ఎట్ల. రెండు బోర్లు ఉండాల్సిందే !’ దేవిరెడ్డి కొత్తపాటను ఎత్తుకున్నాడు.

ఇది గమనించి చంద్రంను వెంటేసుకున్నాడు భగవంతం. తాను కూడా కొడుక్కు ఫోన్ చేసాడు. అతడు వచ్చి ఊరిలో నాలుగు చక్కర్లు కొట్టి బోర్ పక్కకు బోర్ వేయకూడదనే కొత్త చట్టాన్ని అందరికీ పరిచయం చేసాడు.

భగవంతం మోటార్కు తాళం వేసాడు. శత్రువులు చుట్టుముట్టిన ఊరిలా మరోసారి పల్లె భయంభయంగా ఒదిగిపోయింది.

చీకటి జడలు ముడుచుకోకముందే రోద చేస్తూ బోర్బండి ఊరిలోకి వచ్చింది. ఎవరో చెబితే కచీరు వద్దకు వచ్చాడు బాల్ రాజు. అప్పటికే మంది జమకూడారు. ఏదేదో అంటున్నారు. అరుస్తున్నారు. తోసుకుంటున్నారు.

“ ఊరిమాటనే కాదంటాడా.....? వద్దనంగ బోర్బండి తెచ్చిండు. కదులనియ్యకుండి.” వెనుక

వైపున ఉండి జనాన్ని ఎగదోస్తున్నాడు భగవంతం. అతడి గొంతుతో గొంతు కలుపుతున్నాడు చంద్రం.

“ నీళ్లు భూమి ఎవనిసొత్తుగాదు. ఎవనిష్టం వానిది. నీళ్లు చేతులున్నయని మిమ్ముల్ని ఆడిత్యండు. ఆడోళ్లను మొగోళ్లను నోటికచ్చిన బూతుతిడుతుండు. వాని మాట వినకుండ్రి. బండికి అడ్డం రాకుండ్రి.” మరోవైపున వెనుకనుండి సంజీవు ఎగదోస్తున్నాడు. అతడి గొంతుతో గొంతు కలిపిన దేవిరెడ్డి చంద్రంతో వాదనకు దిగుతున్నాడు.

“ నువ్వు వట్టి లభంగవు. నీళ్లమీది తుంగ లెక్క మాట్లాడుతవు. మొన్నటిదాక ఇటు సపోటిచ్చినవు. ఏం అందిచ్చిండ్రో ఇప్పుడు అటు సపోటిత్తున్నవు. మీరంతా మా బతుకులతో ఆడుకుటుండ్రు. అందినకాడికి దోచుకుంటుండ్రు. ఇప్పుడుపోటికి బండితెచ్చి నీళ్ల తడిలేకుంట జేత్తున్నవు ” కోపంగా అన్నాడు చంద్రం.

“ నీకు సొంటి తెల్వది. గందం తెల్వది. ఇప్పుడే నీళ్లు అందుతలెవ్వు. ఎండకాలంల ఎట్ల నేను ఊరు గురించే మాట్లాడుతున్న. రెండు బోర్లుంటే నీళ్లు అంగామైతయి ” దేవిరెడ్డి అన్నాడు.

“ నువ్వు ఊరి గురించి కాదు, మాట బలమున్నదని మోసగాళ్లకు సపోటిత్తున్నవు. బండి ఎట్ల కదులుతదో చూస్త. పుట్టిందొకనాడు సచ్చిందొకనాడు. మమ్ముల్ని ఆడిత్యన్నవు. నిన్ను తంతే అందరు సాపయితరు. ” ఆవేశంగా దూసుకొచ్చాడు చంద్రం.

“ నువ్వు నా ముంగట లాగు గట్టి బుడ్డపెత్తనం జేత్తున్నవు. బండి ఎందుకు కదులదో చూస్త. నీ అసొంటోళ్లు వందమంది అచ్చినా అడ్డం నరికి తీసుకపోత ” దేవిరెడ్డి ముందుకొచ్చి గల్లా అందుకున్నాడు. చంద్రం సొలిగి కిందపడపోయి నిలదొక్కుకుని కలెవడ్డాడు. అందరిమాటలు బందయి వారిమాటలు మొదలయ్యాయి. అందరూ అటువైపు తిరిగారు.

బాల్ రాజుకు నెత్తికి పోటెక్కింది. పరిస్థితి చూస్తే నిజంగా తలలు పలిగేలా ఉన్నాయి. కోడిపుంజుల కొట్లాటను చూస్తున్న యజమానుల్లా టెన్షన్ గా ఉన్నారు భగవంతం, సంజీవు. చుట్టూ ఒకసారి పరిశీలనగా చూసి ‘ చంద్రం.....’ అన్నాడు కోపంగా.

అందరూ బాల్ రాజు వైపు తిరిగారు. ముందుకు వెళ్లడానికి తొవ్వు ఇచ్చారు. చంద్రం కూడా ఆగి వెనక్కి తిరిగి చూసాడు. మందిలోంచి ముందుకెళ్లి చంద్రంను వెనక్కి లాక్కొచ్చాడు. బోర్ బండికి అడ్డంగా ఉన్న వారిని పక్కకు జరుగమని చెప్పాడు. అతడి మొకం అంత సీరియస్ గా ఉండటం ఎన్నడూ చూడలేదు. అందుకే భయంగా పక్కకు జరిగారు.

“ బోర్ బండి ఎల్లనీ....” డ్రైవర్ కు చెప్పాడు. సంజీవు మొహం వికసించింది. దేవిరెడ్డి నవ్వాడు. బండి ముందుకు కదిలింది.

“ ఆరేయ్... బాల్ రాజు. నువ్వు కూడా అందులోనే కలిసినావురా? ఇప్పుడు ఒక్కడు ఒక్క

పక్కనే పీక్క తింటుండు. రేపు ఇద్దరైతరు. బుక్కెడు నీళ్లు మింగనియ్యరు. ఉచ్చపోసినా ఇన్ని నీళ్లు ఎందుకు తాగినవని గోసపెడుతరురా....." చంద్రం అరుస్తున్నాడు. అడ్డం తిరుగుమని అందరినీ బతిమాలుతున్నడు. ఆవేదనగా ఏడుస్తున్నాడు.

అతడి మాట ఎవరూ వినడంలేదు. అందరూ బాల్ రాజు చుట్టే మూగారు. ఎందుకు పొమ్మన్నవని ఒకరు, నీళ్ల సంగతి ఏంటిదని ఒకరు, మంచిగ పొమ్మన్నడు. లేకుంటే పురెలు పలుగుతుండెనని ఒకరు, అడుగు కదులనియ్యకుంట అడుగుతున్నారు.

'తాత కొడుకుయి చెముడలు తియ్యిండ్రి. ఇప్పుడు నీళ్లు తెమ్మనుండ్రి" అంటూ జనాన్ని ఉసి గొల్పుతున్నాడు భగవంతం.

అందరికీ అన్నిరకాల సమాధానం చెబుతూ రెండురోజుల్లో నీటికరువు తీరుస్తానని హామీ ఇచ్చాడు బాల్ రాజు. బాగా చదివినోడు. తెలిసినోడని అందరికీ గురి. మాట తప్పకుండా నీటికరువు తీరుస్తాడనుకున్నారు. దుగపడి ఒకరిద్దరు తప్ప ఎవరూ ఎక్కువ మాట్లాడలేదు.

ఆరోజు కూడా గొంతులు తడవలేదు. పొద్దు నడినెత్తిపైకి రాగానే కొత్త బోరు ఎత్తిపోతుందని వార్త తెలిసింది. నీటి ధారల్ని చూడడానికే జనమంతా తరలిపోయారు. రాత్రికి రాత్రే మోటార్ ఫిట్ చేసాడు సంజీవు.

తన బోరు ఎత్తిపోయిందేమోనని భయపడ్డాడు భగవంతం. అలా జరుగలేదు. రెండు బోర్లు పోటీ పెట్టుకున్నట్టు ఎత్తెత్తిపోస్తున్నాయి. పాతాళగంగను పైకి తీస్తున్నాయి.

జరగాల్సిందంతా జరిగినాక జరుగబోయేదాని గురించి ఆలోచించాలన్న ఆలోచన ఇద్దరికీ వచ్చింది. ఇద్దరొక్కటైతే ఇద్దరికీ లాభమన్న ఆలోచన కూడా వచ్చింది. ఇద్దరికంటే ముందుగా చొరవతీసుకుని రెండుబోర్లను ఒక్కటి చేసాడు దేవిరెడ్డి.

అన్నదమ్ములిద్దరూ రాత్రికి రాత్రే ఎన్నో నిర్ణయాలు తీసుకున్నారు. నల్లాబిల్లు పెంచాలనుకున్నారు. వచ్చిన బిల్లును చెరిసగం తీసుకోవాలనుకున్నారు. తల్లి మందులకయ్యే ఖర్చులో సగం పెట్టుకోవాలన్నాడు సంజీవు. అది ఒప్పుకుంటూ నల్లాల డిపాజిట్ అడగవద్దన్నాడు భగవంతం. తన అనుభవం కొద్ది నీళ్లను ఎలా బిగవట్టాలో చెప్పాడు భగవంతం. బాల్ రాజుగాడు మామూలోడు కాదు. చదువుకున్న పోరడు. ఓ కన్నేసి ఉంచాలని అనుకున్నారెద్దరు.

తెల్లారింది. కాపోళ్ల ముసలోడు కాలం చేసిండు. ఊరికి సగంపైగా అదే కులం. అందరికీ సుట్టిముట్టుడు. నీళ్ల మునుగనిదే కడుపదాటద్దు. తానానికి గాదు. తాగుడుకే నీళ్లులెవ్వు.

'ఆ..... మంచిగ సచ్చిండు. వాల్లే కాళ్ల బేరానికస్తరు. మనం ఒదలు ఇడువద్దు. పైస తగ్గించద్దు. ఊరైకు బోరుబండి రాకుంట పాబందు చేసుకోవాలె' అన్నదమ్ములిద్దరూ బదులుకున్నారు.

అనుకున్నట్టుగానే నీళ్లు ఇడుపుమని మనుషులు వచ్చారు. మాటాముచ్చట మాట్లాడుకుని రేటు ఖరారు చేసుకున్నాకే ఇడుస్తామని ఒకే గొంతుతో చెప్పారు. బేరానికి వస్తారని ఇద్దరూ ఎదురుచూసారు. ఎవరూ రాలేదు.

శవం లేచింది. శవంతోపాటు జనం కూడా !

“ భూమిమీద సుక్క నీళ్లు లేవు. తానాలు యాడ జేస్తరో సూత్తాం ” అన్నదమ్ములిద్దరు నవ్వుకున్నారు.

కాడుమీద బగ్గున మంటలు లేచాయి. జనం కూడా బగ్గుమన్నారు. తాళాలు పలిగాయి. ఎత్తిపోస్తున్న నీటిని నెత్తిమీద పోసుకున్నారు. దోసిట్లో పట్టుకుని తాగుతున్నారు.

“ అవును. శరీరం నుండి చెమట కారినా ఇన్ని నీళ్లు ఎక్కడియంటరు. రేపు కడుపునోప్పితో వాంతులు చేసుకున్నా నీళ్లను కడుపుల దాచుకున్నడని బదునాం చేస్తరు. అయినా భూమిల నీళ్లు అందరియి. అమ్ముకునే హక్కు ఎవలకూలేదు. కోడిని కోసెటప్పుడైనా కనీసం గొంతు తడుపుతరు. వీళ్లు నీళ్లకొరకే మన గొంతులొత్తుతరు. నిండమునిగితే సలి ఉండది. తెగాయిస్తే భయముండది. నడువుండ్రీ ” ముందుగా నిలబడి చెబుతున్నాడు బాల్ రాజు.

తడారిన గొంతులు తడుస్తున్నాయి. నీళ్లు టాంక్లకు ఎక్కుతున్నాయి. అడ్డంపడిన అన్నదమ్ములిద్దరినీ జనం ఎక్కడో తొక్కి నడుస్తున్నారు.

(ఆదివారం వార్త 13 ఎప్రిల్ 2003)